

స్వర్గంలో గడచిన దినాల జ్ఞాపకాలు

అంశం : 400

పాత స్నేహితుని జ్ఞాపకం, అతడిని కలుసుకోవడానికి సంబంధించిన గుణపాఠం గరిపే వృత్తాంతం.

“తర్వాత వారు (స్వర్గవాసుల) ఒకరివైపుకు మరొకరు తిరిగి పరిస్థితులను గురించి పరస్పరం అడిగి తెలుసుకుంటారు. వారిలో ఒక వ్యక్తి ఇలా పలుకుతాడు: ప్రపంచంలో నాకు ఒక మిత్రుడు ఉండేవాడు. అతడు నాతో ఇలా అంటూ ఉండేవాడు: ‘నీవు కూడా ధృవీకరించేవారిలో చేరిపోయావా? మనం చనిపోయి, మట్టిగా మారి, అస్థిపంజరంగా మిగిలి పోయినప్పుడు నిజంగానే మనకు ప్రతిఫలం, శిక్ష అనేవి ఉంటాయా?’ ఇప్పుడు అతడు ఎక్కడున్నాడో మీరు చూడదలుచుకున్నారా? ఇలా చెప్పి అతడు తొంగి చూడగానే, అతడికి నరకంలోని ఒక అగాధంలో అతడు కనిపిస్తాడు. అప్పుడు అతడిని సంబోధిస్తూ ఇలా అంటాడు: ‘దేవుని సాక్షిగా! నీవు నన్ను సర్వనాశనం చేసి ఉండేవాడివి. నా ప్రభువు అనుగ్రహం లేకపోయి ఉంటే, ఈరోజు నేను కూడా పట్టుబడి వచ్చిన వారిలో ఒకడినై ఉండేవాడిని. సరే, అయితే ఇక మేము చనిపోమా? మాకు రావలసిన చావేదో ముందు వచ్చేసిందా? ఇక మాకు ఎలాంటి శిక్షా పడదా?’ నిశ్చయంగా ఇదే మహత్తర విజయం. ఇలాంటి విజయం కోసమే కర్మశీలురు కర్మలు చేయాలి.”

(ఖుర్ఆన్, సాఫ్ఫాత్ : 50-61)

అంశం : 401

స్వర్గవాసులు తమ సమావేశాలలో ఇహలోక జీవితపు జ్ఞాపకాలను నెమరు వేసుకుంటారు.

“వారు (స్వర్గవాసులు) పరస్పరం (ప్రపంచంలో జరిగిన) పరిస్థితులను గురించి అడిగి తెలుసుకుంటారు. వారు, ‘మేము మొదట మా కుటుంబ సభ్యుల మధ్య (దేవునికి) భయపడుతూ జీవితం గడిపేవారం. చివరకు అల్లాహ్ మా పై కనికరం చూపాడు, మమ్మల్ని తీవ్రమైన వడగాలి శిక్ష నుంచి రక్షించాడు. మేము గత జీవితంలో ఆయననే వేడుకుంటూ ఉండేవారము. ఆయన నిజంగానే మహాపాపకారి మరియు అనంత కరుణామయుడు.”

(ఖుర్ఆన్, తూర్: 25-28)